



Il-Post tan-Nar jagħlaq Hamsin Sena

Neil Zammit

Din is-sena jaħbat għeluq il-ħamsin sena mit-tberik tal-post tan-nar prezenti. Għaldaqstant, se nisiltu siltiet mid-dokumentarju li s-Socjetà L-Unjoni nehdiel fl-2011 dwar il-Piroteknika f'Hal Luqa. Dan biex ma tintesa' qatt il-ħidma li wettqu l-membri tas-Socjetà tagħna b'risq il-manifattura tan-nar għall-festa ta' Sant'Andrija Appostlu.

Sfond storiku

Fis-snin ta' wara t-tieni gwerra, il-manifattura tan-nar f'Hal Luqa kienet waħda attiva hafna. Biżżejjed insemmu l-fatt illi f'dawk iż-żminijiet is-Socjetà *L'Unione* kellha numru sabiħ ta' membri fi hndanha li kienu jaħdmu n-nar tal-art u xi *murtali* żgħar għall-festi ta' Sant'Andrija u tal-Madonna tač-Ċintura. Peress li l-festa tač-Ċintura kienet tiġi ċelebrata fis-sajf, u għalhekk it-temp kien jippermetti ġmielu, id-dilettanti kienu jhejju ħarqa nar tal-art kbira fil-pjazza. Tajjeb ngħidu wkoll li f'dawk iż-żminijiet, Hal Luqa u s-Socjetà *L'Unione* kienu magħrufa sew għan-nar tal-art u l-*katina* li kienet ilha ssir għal numru ta' snin.


Minn tal-bidu li kienu jesperimentaw f'dan il-qasam tal-piroteknika kien hemm l-aħwa Salvu, Pawlu, Mose u Indri Camilleri magħrufa bħala *tal-ħaddied*. In-nar kien jinħadem fl-irziezet jew f'xi remissa 'l barra mill-qalba tar-raħal bħalma kellu Salvu l-*ħaddied*. Wara ġurnata xogħol fit-tarzna, arah sejjer id-dar u jkompli l-ħidma tiegħu kemm bħala *ħaddied* kif ukoll f'xi bičča nar tal-art għall-festa. Barra minn hekk ġieli ħadem ukoll xi *murtali* żgħar ġewwa daru stess u kien jippustjahom taħt is-sodda bil-klieb reqdin maġenbhom! Salvu Camilleri kien ukoll jikkarga l-*maskli* li kienu jinħarqu l-aktar fuq iz-zuntier tal-knisja waqt il-ħruġ tal-proċessjoni ta' Sant'Andrija u fis-solennità ta' *Corpus Domini*. Dawn kienu jinħarqu billi jferrex il-porvli fl-art minn



masklu għall-ieħor u mbaġhad jaħraq minn banda waħda biex b'hekk il-*maskli* jiehdu wiehed wara l-ieħor.

Mose Camilleri, missier Ċensinu, kien attiv ukoll fil-manifattura tan-nar tal-art. Għal numru ta' snin kien jiehdu *ħsieb it-tapit* li kien jintrama u jinħaraq taħt iz-zuntier tal-knisja parrokkjali fil-festa tač-Ċintura. Indri Camilleri, hu Mose, kien jaħdem l-aktar sufarelli kbar b'fetha żgħira tal-kulur li kienu jinħarqu minn fuq il-bejt tal-każin. Kienet issir ukoll il-*fekkruna* - raddiena armata fuq seffut li kienet tiftaħ fl-ajru b'funtani tal-kulur.

Mill-banda l-oħra, Pawlu Camilleri kien l-aktar involut fit-taħlit. Fil-fatt, minn eż żgħira Ċensinu Camilleri kien ikun ta' spiss ma' zijuh Pawlu biex isegwi dak li kien qed jagħmel. Tajjeb insemmu li t-taħlit li kien jagħmel Pawlu kien mill-aqwa u f'Malta ftit li xejn kien jidher bħalu f'dawk iż-żminijiet. Tant hu hekk illi l-*funtana l-ħamra*, il-*funtana l-blu* u dik *safrata* tal-brillant li rnexxielu jagħmel Pawlu tal-*ħaddied* kienu dehru għall-ewwel darba f'Hal Luqa lejn l-aħħar tas-snin erbghin.



Soci tal-każin li għadhom mimlija bil-ghomor jirrakkuntaw li f'dik il-ħabra, ta' tfal li kienu, kienu jmorru jiġbru l-ġelatina minn ġo l-ġhelieqi biex jagħmlu xi *murtal* għall-festa. Wara l-gwerra bdew jiltaqgħu aktar gruppi żgħar ta' dilettanti li kienu jaħdmu n-nar ġo xi razzett ta' Toninu Camilleri (*tas-salv*), f'*tal-micčieri f'Garnaw*, fid-dwejra tal-*ħawsla*, fir-razzett ta' *gona* u

fl-inħawi tal-*isqof* biswit ič-čimiterju tar-raħal. Ma naqasx ukoll li jinħadem xi nar anke fil-bitħa u s-sala l-kbira tal-każin, spečjlament xogħol marbut man-nar tal-art (jew il-*giġgifogu*). Membri anzjani tas-sočjetà jostnu li minkejja li l-mekkanizmu fil-logħob tan-nar tal-art dam xi ftit ma daħal ġewwa Hal Luqa, il-*gassijiet* u l-*funtani* li kienu jintużaw f'dawk iż-żminijiet kienu uniči u tal-iprem kwalità. Popolari wkoll kienet il-*musketterija*, li kienet tinħaraq minn fuq il-bejt tal-każin f'waqtiet differenti tal-festa, bħal ngħidu aħna waqt it-Transulazzjoni ta' Sant'Andrija jew meta l-vara ta' Sant'Andrija jew dik tač-Ċintura kienu jaslu quddiem il-każin fl-aħħar waqtiet tal-pročessjoni qabel jidħlu lura fil-knisja parrokkjali.


Tragedja oħra

Iżda mhux kollox baqa' miexi b'dan ir-rittmu tant feliči. Kien it-Tnejn 27 ta' Lulju tal-1953 meta minn bosta nħawi nstemgħet splużjoni għall-ħabta tas-7.30 ta' filgħaxija fir-razzett tal-*micčieri* f'Garnaw. F'dak il-ħin, Anġlu ta' 22 sena kien qed jikkarga xi serpentelli bil-potassa għall-festa ta' dik is-sena. Fir-razzett kien hemm ukoll huh Karmnu ta' 25 sena u zijuhom Felič Mizzi ta' 60 sena, b'dan tal-aħħar ġieli kien jagħtihom daqqa t'id f'dak li kien ikollhom bżonn. Dawk li kienu fil-*vičinanzi* għall-ewwel ħasbu li kienu qed jippruaw xi ħaġa ġdida. Iżda ma kellux ikun hekk, għax ftit tal-ħin wara nstemgħet

splużjoni akbar, tant li r-razzett kważi ġgarraf għalkollox.

Minhabba li Karmnu ma kienx hdejn Anġlu meta sehhet l-isplużjoni ġarrab xi ksur f'riġlejh minhabba li safa mirdum taht il-gebel. Izda Anġlu u Felic inqabdu gewwa tant li soffrew hruq u feriti oħra gravi. Wara ftit minuti waslet l-ambulanza fuq il-post u hadet lit-tliet persuni l-isptar għall-kura bit-tama li jehilsuha minn halq il-mewt. Fil-fatt Karmnu kien helisha, u aktar tard reġa' kompla jaħdem in-nar, izda Anġlu u Felic Mizzi mietu t-tnejn kawża tal-hruq estensiv li ġarrbu. Il-poplu ta' Hal Luqa waqgħa f'luttu kbir u bhala sinjal ta' rispett, il-Banda *L'Unione* akkumpanjat liż-żewġ vittmi bid-daqq ta' marċi funebri tul il-funeral tagħhom.

Din it-traġedja, flimkien ma' oħrajn li sehew f'dawn iż-żminijiet f'pajjiżna wasslu biex tqum aktar kuxjenza favur is-serjetà u d-dixxiplina fil-manifattura tal-logħob tan-nar. Taħlita hażina tal-porvli jew saħansitra xi ftit kunfidenza żejda kienu qed iwasslu għal aktar hajjiet mitlufa.



Żmien ta' bidla

Għal ftit taż-żmien id-dilettanti tan-nar waqfu mill-ħidma tagħhom minhabba dak kollu li ġara. Telfa ta' żewġ minn nies kienet xi haġa kbira u għalhekk kienu hafna dawk li bdew jaħsbuha darbtejn qabel ma jerġgħu jibdeu jaħdmu n-nar mill-ġdid. Izda n-namra lejn id-delizzju xi kultant iġġieghlek tagħmel li ma tridx. M'għaddewx wisq tax-xhur li dawk dilettanti tan-nar reġgħu bdew jiltaqgħu biex ikomplu l-ħidma tagħhom fil-pireteknija b'risq iż-żewġ festi tar-raħal. Kif semmejna aktar kmieni, sa dawn iż-żminijiet id-dilettanti tan-nar tal-każin kienu l-aktar jesperimentaw fin-nar tal-art. Izda issa bdiet diehla aktar il-ħajra għan-nar tal-ajru, tant li bdiet issir aktar riċerka li ssarrfet f'ħidma sfiqa biex bdew jinħarqu aktar murtali fil-ġranet festivi.

Iż-żmien kompla għaddej ġmielu u wara l-irwiefen kbar li qamu f'dak li kellu x'jaqsam mal-festi esterni ta' Sant'Andrija fis-snin ħamsin, l-affarijiet reġgħu bdew ġejjin lura għan-normali. Bir-rieda tajba tas-Socjetà *L'Unione*, il-festa ta' Sant'Andrija baqgħet dejjem miexja 'l quddiem tant li issa nibtet ukoll ix-xewqa li l-festa tiġi trasferita għas-sajf sabiex b'hekk ikun evitat darba għal dejjem l-uġiġħ ta' ras li l-festa jkollha tithassar minhabba l-maltemp. Għaldaqstant intgħazel l-ewwel Hadd ta' Lulju sabiex tiġi ccelebrata l-festa, tant li l-ewwel proċessjoni bl-istatwa titulari ta' Sant'Andrija saret il-Hadd 2 ta' Lulju 1961. Din tant kienet ta' suċċess illi wasslet biex il-kappillan ta' dak iż-żmien, illum Monsinjor Innoċenz Borg, flimkien mal-kumitati taż-żewġ każini tal-banda jiffirmaw il-famuż *Gentlemen's Agreement* fl-1964 li jirregola s-sehem taż-żewġ

soċjetajiet mużikali fil-festi esterni ta' Sant'Andrija. F'din l-ewwel festa fis-sajf kienet inharqet għall-ewwel darba kaxxa żgħira tal-bomba; xi haġa li f'dawk iż-żminijiet ma kinitx komuni bil-bosta, iżda mbagħad malajr intgħogħbot u bdiet issir f'ħafna irhula oħra fis-snin ta' wara.

Post tan-nar ġdid

Kien propju f'dan il-kuntest li d-dilettanti tan-nar fi ħdan is-Soċjetà *L'Unione* bdew jaħsbu bis-serjetà dwar il-possibiltà li jkollhom kamra tan-nar fejn fiha jkunu jistgħu jaħdmu l-logħob tan-nar għaż-żewġ festi. Fil-minuti tas-Soċjetà nsibu li f'Marzu tal-1965 il-kumitat tad-direzzjoni ha biċċa art b'ċens mingħand il-familja Scicluna fil-limiti ta' Ħal Saflieni. Il-permessi meħtieġa ħarġu nhar it-3 ta' Lulju ta' dik is-sena u x-xogħol inbeda disat ijiem wara l-festa. Ma rridux ninsew illi l-qagħda finanzjarja tas-Soċjetà f'dawk iż-żminijiet ma tantx kienet waħda tajba għall-aħħar. Tant hu hekk illi fil-minuti nisbu wkoll

negozjati interessanti dwar il-paga tas-surmast direttur tal-banda fejn minn naħa tiegħu kien talab sitt liri maltin fix-xahar waqt li s-Soċjetà kienet lesta tħallas erba' liri.

Iżda minkejja d-diffikultajiet kollha, is-Soċjetà dejjem ħadmet bilgħaqal fi-interess tal-membri tagħha u tal-komunità tar-raħal. Fil-fatt inbeda x-xogħol fuq il-bini tal-kamra tan-nar mill-membri tal-każin. Dan tlesta fi żmien qasir ħafna u nhar il-Ħadd 13 ta' Frar 1966 il-post ġie mbierek mill-kappillan Dun Innoċenz Borg. Għal din iċ-ċerimonja ħadet




sehem il-Banda L'Unione b'daq ta' marċi brijużi għall-okkażjoni waqt li wara kien hemm bibita għall-mistednin prezenti. Il-manifattura tan-nar issa bdiet issir kollha f'post wiehed. Għalhekk id-dilettanti tan-nar kienu jiltaqgħu flimkien biex jaħdmu tul is-sena kollha u wara xhur shaħ ta' hidma u sagrafiċċji, fil-festi beda jkun hemm biżżejjed nar li jpaxxi lil kulhadd.

Għeluq

Radd il-ħajr lil dawk kollha li tul is-snin ħadmu u stinkaw kemm felħu biex sal-lum is-Socjetà L'Unjoni tgawdi stima u rispett f'dak li jirrigwardja l-manifattura tal-logħob tan-nar. Jalla l-isforzi kollha li qed isiru bħalissa biex tinstab soluzzjoni dejjiem għal dan il-post tan-nar eżistenti jħallu l-frott meħtieġ u b'hekk niżguraw aktar snin ta' hidma u suċċessi. Kuraġġ għal li ġej...

Bibliografija

Neil Zammit u Andre Magri, Ġrajjet l-Arti tal-Piroteknika f'Hal Luqa, pubblikazzjoni annwali tas-Socjetà Filarmonika L'Unjoni, Festa 2011





It-iberik tal-Post tan-Nar mill-Wisq Rev. Kappillan Dun Innocenz Borg